

آخری قسط

## جھیز میں سامان یا نقد رقم کا مطالبہ

فقہ المعاملات

## شرعی احکام کی روشنی میں

مولانا برہان الدین سنبھلی

رئیس دارالافتاء دارالعلوم ندوۃ العلماء لکھنؤ (انڈیا)

عورت کے خویش واقرباء جو کچھ رقم اپنے لئے لے کر نکاح کرتے ہیں، یہ رشوت ہے۔ رقم لینا اور دینا جائز نہیں، اور اگر دے دی ہے تو شوہر کو حق ہے کہ بعد نکاح واپس لے لے۔ کذا ذکرہ الشامی فی باب المہر۔ (اس کے بعد مفتی صاحب نے المحررات کی ”شامی“ کے حوالہ سے وہ فقہی روایت نقل کی ہے جس کا ذکر اوپر مع حوالہ آچکا ہے) خلاصہ کلام یہ ہے کہ جس زمانہ میں جس قسم کی خلاف شرع رسوم و رواج کا عموم ہوا، علمائے امت نے بروقت اس کے سد باب کی کوشش کی اور حکم شرعی کا برملا اظہار کر کے اتمام حجت کیا، لیکن ادھر کچھ مدت سے مذکورہ رسم کے بالکل برعکس یعنی بجائے شوہر سے رقم کے مطالبہ کرنے کی شادی کے وقت لڑکی (یا اس کے اولیاء) سے رقم وغیرہ کا مطالبہ کیا جاتا ہے، جو بسا اوقات اتنی خطرناک رقم کا ہوتا ہے کہ غریبوں کا توڑ کر ہی کیا، متوسط الحال لوگوں کے لئے بھی اس کا پورا کرنا آسان نہیں ہوتا، بعض علاقوں میں تو یہ رسم وبا کی طرح پھیل رہی ہے، جس کے نتیجے میں ایسے ہولناک مسائل کھڑے ہو رہے ہیں کہ ان کی تفصیل جان کر رونگٹے کھڑے ہو جاتے ہیں اور انسانیت کی پیشانی ندامت سے عرق آلود ہو جاتی ہے، اس کا ایک محسوس اور کھلا ہوا ضرر اور نقصان تو یہ سامنے آ رہا ہے کہ لڑکیاں بغیر شادی کے بوڑھی اور سن رسیدہ ہو جاتی ہیں کیونکہ شوہر ”خریدنے“ کے لئے ان کے یا ان کے اولیاء کے پاس رقم نہیں ہوتی اس کے علاوہ فطری اور طبعی تقاضہ کے صحیح طریقہ پر پورے نہ ہونے کی وجہ سے جو مفساد پھیلتے یا پھیل سکتے ہیں، ان کا اندازہ کر لینا بھی کسی باشعور کے لئے مشکل نہیں، مثلاً بدکاری عام ہوتی، فحشہ خانوں کی آبادی بڑھتی، بلکہ بعض مرتبہ ارتداد تک کی نوبت آ جاتی ہے۔ العیاذ باللہ۔

یہ رسم یقیناً فطرت انسانی کے لحاظ سے بھی الٹی ہے اور شریعت کے عطاء کردہ قانونی مزاج کے اعتبار سے بھی، کیونکہ اللہ نے ”عورت“ کو اس کی صنفی خصوصیات کے لحاظ سے جیسا کہ حضرت شاہ ولی اللہ نے بھی ”حجۃ اللہ البالغہ“ میں اشارہ کیا ہے، (دیکھئے حجۃ اللہ ج: ۱

ص: ۴۱ مطبوعہ ادارة الطباعة المنيرية ۱۳۵۲ ھ، باب تدبیر المنزل)

مطلوب بنایا ہے اور مرد کو طالب یہی وجہ ہے کہ مرد پر بوقت نکاح مہر لازم کیا ہے عورت پر نہیں (قران مجید کی متعدد آیات مثلاً: ”أَنْ تَبْتَغُوا بِأَمْوَالِكُمْ مُحْصِنِينَ غَيْرَ مُسَافِحِينَ ط فَمَا اسْتَمْتَعْتُمْ بِهِ مِنْهُنَّ فَآتُوهُنَّ أُجُورَهُنَّ فَرِيضَةً ط“ (النساء: ۲۴) ”وَبِمَا أَنْفَقُوا مِنْ أَمْوَالِهِمْ“ (النساء: ۳۴) اس پر صراحتاً دلالت کرتی ہیں)

(بلکہ وہ تو مہر پانے کی مستحق قرار دی گئی ہے) اس لئے یہ بیچ رسم کم سے کم مسلمانوں میں کچھ عرصہ پہلے تک عام نہیں تھی (کچھ محدود علاقوں

اور برادریوں کو چھوڑ کر)) بلکہ اس کے برخلاف لڑکے سے رقم لینے کا رواج تھا، جس کا ایک اہم ثبوت مذکورہ بالا فقہی نصوص اور فتاویٰ ہیں اور غالباً پچاس، پچپن سال یا اس سے زیادہ عمر کے لوگ ابھی اس بات کو بھولے نہ ہوں گے کہ لڑکے کی شادی ہندوستان کی اکثر خطوں میں ایک مسئلہ ہوتی تھی، لڑکی کی نہیں، اس لئے مذکورہ بالا فتاویٰ میں لڑکی یا اس کے اولیاء سے رقم کا مطالبہ کرنے کی بابت کوئی فتویٰ بمشکل ہی ملتا ہے، بتانے کی ضرورت نہیں کہ علماء کے فتاویٰ زمانے کے رجحان و رفتار کا سچا آئینہ ہوتے ہیں۔ لیکن اب ہندوستان کے مسلمان بالخصوص حیدرآباد، بہار، یوپی وغیرہ کے لوگ اس رسم بلکہ وہاں اس طرح گرفتار ہیں کہ اس سے نجات اور چھٹکارے کی کوئی راہ نظر نہیں آ رہی ہے، اور اس کی وجہ سے ہولناک مشکلات میں مبتلا اور خطرناک اندیشوں سے دوچار ہیں، اس لئے علماء و مصلحین کی ذمہ داری ہے کہ وہ اپنی سی پوری کوشش اس نتیجے کو اکھاڑ پھینکنے کی کریں، جو فطرتِ انسانی کے لحاظ سے بھی نامعقول ہے اور شرعی اصول سے بھی نہایت ناپسندیدہ اور مکروہ۔ اس کی شرعی حیثیت جاننے کے لئے تو تہا وہی فقہی نصوص و فتاویٰ کافی ہیں جو اوپر ذکر میں آئے، کیونکہ اصل صورت مسئلہ یہاں بھی وہی ہے جو وہاں ہے، اس فرق کے ساتھ کہ وہاں ”ناکح“ سے رقم طلب کی جاتی تھی، جس کے کسی درجہ میں جواز کی بظاہر کنجائش نظر آتی تھی، اور شاید اسی لئے قدیم فقہاء نے جس صراحت و تاکید سے یہ مسئلہ بیان کیا ہے اتنی قوت سے اس کی معکوس صورت کا نہیں کیا کہ جس سے ہم آج کل دوچار ہیں یعنی منکوحہ (یا اس کے والدین سے) رقم کا مطالبہ، کیونکہ اس کا بھی حکم ان ہی نصوص و فتاویٰ سے نسبتاً آسانی معلوم ہو سکتا ہے، جب لڑکے سے مطالبہ کرنا حرام ہے۔ تو لڑکی سے مطالبہ کرنا بطریق اولیٰ حرام ہوگا، ایسے مطالبہ کی بنیاد پر ملنے والی رقم شرعاً ”رشوت“ ہوگی جس کا لینا دینا اور اس کے لئے واسطہ بننا سب حرام ہے، اور از روئے حدیث ایسے سب لوگ ملعون ہوتے ہیں، ”کشف الخفاء“ میں یہ حدیث نمبر ۲۰۴۸ پر الفاظ مذکور ہے:

”لعن اللہ الراشی والمرتشی والرائش۔“ روہ احمد بن منیع عن ابن عمر وسندہ حسن وفقی الباب عن عبدالرحمن بن عوف وعائشة وأم سلمة وآخرین وروی الطبرانی عن ابن مسعود انه قال: الرشوة فی الحکم کفروہی فی الناس سحت“ روہ احمد والطبرانی والبزار عن ثوبان بلفظ ”لعن اللہ الراشی والمرتشی والرائش، الزی یمشی بینہما۔“ موجود زمانہ کے مشہور عالم حدیث شیخ ناصر الدین الالبانی نے حاشیہ مشکوٰۃ میں اس حدیث کو صحیح قرار دیا ہے۔ (دیکھئے حاشیہ مشکوٰۃ ج: ۲، ص: ۳۳۹ مطبوعہ دمشق) اس لئے اس کا واپس کرنا شرعاً واجب ہے جیسا کہ ”قنیہ“ کے حوالہ سے علامہ شامی نے نقل کیا ہے۔ (ردالمحتار ج: ۴، ص: ۳۰۴ مطبوعہ یوہند)

”وفی القنیة الرشوة یجب ردھا ولا تملک“ ج: ۲، ص: ۳۲۹ قنیة فقہ کی معتبر کتاب میں ہے کہ رشوت کا واپس کرنا ضروری ہے (کیونکہ لینے والے مالک نہیں بنتا) ”رشوت“ کے معنی حاشیہ میں اس سے پہلے ”مجمع البحار“ کے حوالہ سے گزر چکے ہیں کہ جیلہ بازی سے کام نکالنے کے لئے (مال کو) ذریعہ بنانا۔ ”وصلۃ الی الحاجة بالمصانعة“ نقد رقم کی طرح سامان کی

فرمائش بھی اسی حکم میں آتی ہے، یعنی ”جمیز“ مانگنے کا بھی شرعاً یہی حکم ہے، خلاصہ یہ کہ لڑکے (یا اس کے اولیاء) کی جانب سے لڑکی (یا اس کے اولیاء) سے اس طرح کا جو بھی بوقت نکاح (یا نکاح سے پہلے) مطالبہ ہوگا وہ شرعاً غلط اور ناجائز ہوگا، اور اس مطالبہ (مطالبہ خواہ صاف لفظوں میں ہو یا اشاروں کنایوں میں یا رواجی ہو، سب کا حکم یکساں ہے، تفصیل آگے آرہی ہے۔) کے نتیجہ میں جو کچھ لڑکی (یا اس کے اولیاء) کی طرف سے لڑکے کو یا اس کے عزیزوں کو دیا جائے گا، وہ مال حرام (رشوۃ) ہوگا، اگر اس کا نام ”ہبہ“ رکھ لیا جائے تو فقہی اصطلاح میں یہ ہبہ باطل ہوگا (اس لئے اس مال کا استعمال بھی، لینے والے کیلئے حرام ہوگا) اس مسئلہ کے لئے مزید حوالوں اور فقہی نظائر کی ضرورت تو مذکورہ بالا تفصیلات کے بعد نہیں معلوم ہوتی، لیکن توضیح مزید کیلئے چند حوالے اور ذکر کئے جاتے ہیں (جو صراحتاً لڑکی سے مطالبہ کے بارے میں ہیں) مثلاً حنفی فقہ کی معتبر ترین کتاب ”فتاویٰ قاضی خان“ میں ہے:

(کتاب النکاح، فصل فی النکاح علی الشرط) امرأة طلقها زوجها فارادت أن يتزوجها الزوج، فقال الزوج: لا أتزوجك حتى تهبيني مالک علی من المهر، فوهبت مهرها علی أن يتزوجها. قال ابو القاسم الصفار رحمة الله تعالى: الهبة باطله، وفي الشرط أولم يف لأنها جعلت المال عوضاً للزوج علی نكاحها، وفي النکاح لا يكون العوض علی المرأة (فتاویٰ قاضی خان ج: ۱ ص: ۲۷۸) ”مطبع ایشیا ٹیک لیتھوگرافک ٹاس بلاک کلکتہ ۱۸۳۵ء“ عورت پر مالی عوض عائد نہ ہونے اور نکاح میں (عورت کی طرف سے) مال کا ملنا مقصود نہ ہونے کی بات دیگر کتب فقہ مثلاً شامی وغیرہ میں بھی ملتی ہے۔ دیکھئے دستیمان کی بحث۔

ترجمہ ایک شخص نے اپنی بیوی کو (ایک یا دو) طلاق دی، پھر دوبارہ اسی عورت نے اس طلاق دینے والے شخص سے نکاح کرنا چاہا تو اس نے یہ شرط لگائی اور عورت سے کہا کہ تم پہلے نکاح سے واجب ہونے والا مہر جب تک نہ دو گی (یا ساقط نہ کرو گی) تب تک نکاح نہ کرونگا۔ اس مسئلہ کا حکم یہ ہے کہ اگر وہ عورت مہر دیدے گی تب بھی اس کا دینا صحیح نہ ہوگا اور شرعاً یہ ہبہ باطل ہوگا، خواہ وہ وعدہ پورا کرے یا نہ کرے کیونکہ اس شکل میں عورت پر نکاح کا مالی عوض دینا لازم آتا ہے حالانکہ شریعت نے عورت پر نکاح کا کوئی مالی عوض عائد نہیں کیا ہے۔

اس مسئلہ میں خاص طور پر یہ امر قابل غور ہے کہ ہونے والا شوہر محتوبہ عورت سے الگ سے کوئی مالی مطالبہ نہیں کر رہا ہے، بلکہ اس شوہر پر سابق نکاح کی وجہ سے جو حق عورت کا واجب تھا وہ اس سے صرف اس کے ساقط کرنے کا مطالبہ کر رہا ہے (یا اپنی دی ہوئی رقم یا مال واپس لینا چاہتا ہے) اسے بھی فقہ مذکور جائز نہیں کہتے، لیکن اگر نقد یا سامان کا ہونے والے شوہر کی جانب سے مستقل مطالبہ ہو تو مسئلہ کی سنگینی اور اس کی حرمت میں شدت کتنی بڑھ جائے گی! اس کا اندازہ کسی صاحب علم کیلئے مشکل نہیں، مذید قابل توجہ بات اس مسئلہ کی وہ دلیل ہے جس کی بنیاد پر یہ حکم شرعی اخذ کیا گیا ہے، یعنی عورت کی طرف سے نکاح کا عوض دیا جانا، جبکہ شریعت نے عورت پر نکاح کا کوئی مالی بدل نہیں مقرر کیا ہے (بلکہ مرد پر کیا گیا ہے)، اس اصول و دلیل کو سامنے رکھ کر اس صورت حال کا حکم، جو یہاں زیر بحث ہے اور جس سے ہندوستانی مسلمان آج کل دوچار ہیں باسانی معلوم کیا جاسکتا ہے۔ کہ یہ صورت قطعاً غیر شرعی ہے اور ایسے مطالبہ کے نتیجہ میں زوج کو

(از جانب زوجہ) جو کچھ دیا جائے گا وہ شرعاً درست نہ ہوگا، اور بہہ باطل (جس کے نتیجے میں حاصل شدہ مال حرام ہوگا) اس طرح کا ایک اور جزویہ فتاویٰ عالمگیری میں بطور قانون شرعی ذکر کیا گیا ہے (اہل علم جانتے ہی ہیں کہ فتاویٰ عالمگیری کو ممتاز ترین علماء کی ایک جماعت نے عالمگیری کی ہدایت و نگرانی میں اسی لئے مرتب و مدوّن کیا تھا کہ وہ قوانین شریعت کا معتبر مجموعہ یا دستور اسلامی برائے مملکت ہندوستان قرار پائے، چنانچہ اس میں فقہاء کے مختلف اقوال میں سے قول مختار کے انتخاب کا التزام کیا گیا ہے) وہ جزویہ عالمگیری میں اس طرح ہے:-

رجل قال لمطلقته لا أتزوجك مالم تهبيني مالک علی من المهر فوهبت مهرها علی أن يتزوجها ثم أبى أن يتزوجها فالمهر باق علی الزوج تزوج أولم يتزوج (عالمگیری ج: ۱ ص: ۳۱۴ "طبع ۱۲۱۰ھ")

ایسی ہی عبارت اور اس کا ترجمہ ابھی اوپر گزر چکا ہے، اُس میں اور اس میں صرف معمولی فرق ہے (جو اصل مسئلہ پر اثر انداز نہیں ہوتا) البتہ یہاں اصل مسئلہ (بہہ باطل ہونے) کی وہ حکمت و علت بیان نہیں کی گئی جو اوپر (فتاویٰ قاضی خان) کی عبارت میں مذکور ہوئی (آگے مزید وضاحت آرہی ہے)۔

فتاویٰ قاضی خان کی عبارت کی تشریح کے بعد اس عبارت کی وضاحت چنداں ضروری نہیں رہ جاتی کیونکہ جیسا کہ ابھی بیان ہوا، اس میں بھی تقریباً وہی مسئلہ بیان کیا گیا ہے (جزوی فرق کے ساتھ) البتہ یہاں اس حکم کی علت ذکر نہیں کی گئی ہے، وہاں ذکر کر دی گئی ہے، علاوہ ازیں مشہور ائمہ کی مغربی وسیع النظر عالم ابن حزم الظاہری (ف ۳۵۶ھ) نے اپنی شہرہ آفاق کتاب "المحلی" میں واضح طور پر شرعی حکم یہ بتایا ہے کہ عورت کو جہیز دینے پر مجبور کرنا قطعاً جائز نہیں، نہ مہر کی رقم سے اور نہ کسی دوسرے مال سے، اصل عبارت یہ ہے:-

لا يجوز أن تجبر المرأة علی أن تتجهز اليه بشيء اصلاً لا من صداقها ولا من غيره من سائر مالها، والصداق كله لها تفعل فيه ما شاءت. (المحلی ج: ۱۱ ص: ۱۹ مکتبۃ الجمهوریة العربیة، بجوار الازھر مصر ۱۳۹۰ھ، ۱۹۷۰ء)

ترجمہ:- عورت کو کچھ چیز دینے پر مجبور کرنا قطعاً جائز نہیں، نہ مہر کی رقم سے اور نہ اس کے کسی دوسرے مال سے، پورا مہر اسی کا ہے اور اسے اس پر پورا حق ہے جو چاہے کرے۔ جیسا کہ اوپر عرض کیا گیا یہ صورت حال کہ عورت (مخطوبہ) سے رقم یا سامان کا مطالبہ ہو کم سے کم مسلمانوں میں نئی ہے، غالباً برادران وطن سے جس طرح اور بہت سی قبیح و خطرناک رسمیں لے لی گئی ہیں، ایسی ہی ایک رسم یہ بھی لے لی گئی ہے شاید اس کی بنیادی وجہ بھی وہی ہے جو ان کے یہاں ہے، یعنی لڑکیوں کو وراثت میں حصہ نہ دینا، جو بد قسمتی سے مسلمانوں میں بھی رواج پا گیا ہے، حالانکہ دیگر شرعی ورثاء کی طرح لڑکیوں کو بھی ان کے شرعی حصہ کے مطابق وراثت دینا ضروری ہے کیونکہ قرآن مجید میں اسے "فريضة" (فَرِيضَةٌ مِنَ اللَّهِ "النساء" ۱۱) قرار دیا گیا ہے، مگر افسوس کہ اس "فريضة" کو عام طور پر ترک کیا جا رہا ہے جس کی ایک نقد سزا مسلمانوں کو بعید نہیں کہ جہیز اور تلک کے عذاب کی شکل میں مل رہی ہو۔ یہاں یہ ذکر کرنا شاید نامناسب نہ ہوگا کہ چونکہ عام

مسلمانوں میں یہ نیا رواج ہے اس لئے ہمارے فقہ و فتاویٰ کے اکثر آخذ اس مسئلہ کی بابت عام طور پر خاموش ہیں، لیکن تلاش بسیار کے بعد بہر حال کچھ نظر مل ہی جاتے ہیں۔ (جن میں سے تین کا حوالہ قدیم ذخیرہ سے ہی نکال کر اوپر پیش کیا جا چکا ہے)، ماضی قریب کے ایک ممتاز فقیہ اور مرکز علوم اسلامیہ دارالعلوم دیوبند کے سابق مفتی اعظم حضرت مولانا مفتی عزیز الرحمن صاحب کے مجموعہ فتاویٰ سے ایک سوال و جواب ذیل میں نقل کیا جاتا ہے۔

سوال ۲۷۰:- ایک شخص نے نکاح کی تجویز کی، بعد کو معلوم ہوا کہ لڑکی چھوٹی ہے، پھر اس لڑکی کے عوض دوسری لڑکی تجویز کی، اور لڑکی کے ہمراہ دوسرو پے دیئے، یہ صورت جائز ہے یا نہیں؟ یعنی لڑکی بھی دی اور دوسرو پے بھی، اس سوال کا جواب مفتی صاحب یہ لکھتے ہیں:

الجواب:- اگر دوسری لڑکی کے اولیاء راضی ہیں تو نکاح درست ہے، اور دوسرو پے کا لینا حرام ہے (کیونکہ یہ رشوت ہے، اس کو واپس کرنا چاہئے۔ اس جواب فتاویٰ دارالعلوم مدلل و محشی جلد ہفتم ص: ۲۳۱) سے اندازہ ہوتا ہے کہ صورت مسئلہ یہی رہی ہوگی کہ دوسری (بڑی) لڑکی سے شادی کرنے پر لڑکا (یا اس کے اولیاء) اسی شرط پر راضی ہوئے ہوں گے کہ لڑکی (یا اس کے اولیاء) دوسرو پے یا کوئی معتدبہ رقم دیں، اسی لئے یہ رقم دی گئی یا پھر کم سے کم یہ بات ضرور ہے کہ مفتی صاحب نے اس سوال کا مطلب یہی سمجھے تھے، اس طرح بھی بہر حال یہ تو ثابت ہوتا ہی جاتا ہے کہ حضرت مفتی صاحب نے نزدیک اس صورت کا حکم شرعی یہی ہے ورنہ بخوشی اور بغیر طلب کے اپنی لڑکی کو کچھ دینا جائز ہے (اس لئے اس کا واپس کرنا بھی ضروری نہیں) لیکن یہ وضاحت بھی ضروری ہے کہ جس طرح ”صراحتہ“ ہوتا ہے، اسی طرح دلالتہ (اشاروں، کنایوں میں یا رواج کے طور پر) بھی ہوتا یا ہو سکتا ہے، ایسی صورت میں یعنی غیر صریح مطالبہ کی صورت میں بھی شریعت کا حکم مطالبہ والی شکل کا سا ہوگا (یعنی ایسا مال لینا شرعاً ناجائز ہوگا، رشوت ہونے کی بنیاد پر) (مشہور قاعدہ فقہیہ ”المعروف کالمشروط“ الشامی ج ۱ ص ۶۵۲ کی بناء پر) لیکن اگر صریح مطالبہ نہ ہو تو ممانعت کا حکم تب لگے گا جبکہ غالب گمان یہ ہو کہ جہیز یا نقد کی فلاں مقدار اگر نہ دی جائے گی تو یہ رشتہ منظور نہیں کیا جائے گا اس کا حکم کا ایک ماخذ ”وسیلہ احمدیہ“ نامی کتاب کی یہ عبارت ہے: ”بناء علی عدم رضانہ علی تقدیر عدمہ“ جو اوپر ”مجموعہ فتاویٰ مولانا عبدالحی“ کے حوالہ سے تفصیل کے ساتھ گزر چکی ہے۔

یارتہ ہو جانے پر انقطاع تعلق یا شاید ایذا رسانی وغیرہ کی شکل پیدا ہونے کا خطرہ ہو۔ لیکن اگر کسی طرف سے کوئی مطالبہ صاف الفاظ یا اشاروں، کنایوں میں بھی نہ ہو تو پھر کچھ لینا دینا بالکل جائز ہوگا، بشرطیکہ اس کا مقصد نام و نمود یا اس جیسی اور کوئی فاسد غرض نہ ہو اور بخوشی اور باسانی مہیا کر کے دیا گیا ہے۔ (اس طرح جہیز دینے کا ذکر قدیم زمانہ سے ملتا ہے، جس کا پتہ فقہی کتابوں سے بھی چلتا ہے۔ مثلاً دیکھئے ”بدائع الصنائع“ للکاسانی ج: ۲ ص: ۲۳۳، ۳۹)

مگر جہیز چاہے ان سب شرطوں کو ملحوظ رکھ کر دیا گیا ہو جن کا ذکر اوپر آیا، پھر بھی اس نام سے ایسا لین دین جس کا مدت سے رواج چل رہا ہے، اسے سنت سمجھنا محل نظر ہے، کیونکہ اول تو رواجی جہیز میں عموماً یہ نہیں دیکھا جاتا ہے کہ ہونے والے داماد کو اس سامان کی ضرورت ہے

بھی یا نہیں؟ بلکہ وہ اگرچہ بے حد خوشحال ہو اور اس کا گھر سامان سے بھرا ہو تب بھی جہیز دیا جاتا ہے، بعض لوگ حضرت خدیجہ الکبریٰؓ کی اپنی ایک صاحبزادی حضرت زینبؓ (بنت رسول اللہ ﷺ) کو ان کی شادی کے وقت ”ہار“ دینا بھی جہیز کے سنت ہونے کے لئے سند خیال کرتے ہیں، لیکن یہ سند اور بنیاد بہت زیادہ کمزور ہے، کیونکہ اول تو یہ فعل ام المؤمنین کا تھا آنحضرت ﷺ کا نہیں تھا اور وہ بھی قبل از نبوت زمانہ میں۔ یعنی جبکہ (آنحضرت ﷺ) پر وحی نازل ہونا شروع نہیں ہوئی تھی، اگر بعثت کے بعد کا یہ واقعہ ہوتا تو بھی محض اس سے جواز ثابت ہوتا (تقریری حدیث کے امکان کی بناء پر) اس عمل کا سنت ہونا ثابت نہ ہوتا۔

مگر جب یہ معلوم و ثابت ہے کہ یہ واقعہ قبل از بعثت کا ہے تو اہل علم جانتے ہی ہیں کہ جواز پر بھی استدلال کی گنجائش نہیں رہ جاتی، چہ جائیکہ سنت ہونے پر، یہ الگ بات ہے کہ بغیر کسی صریح یا غیر صریح شرط کے اور بلا نام و نمود یا سانی مہیا کر کے شادی کے موقع پر بھی کچھ دینے کا جواز دوسرے دلائل سے ثابت ہے۔

ابوالعاص سے حضرت زینبؓ کی شادی، جس میں ہار دیا گیا تھا، کا قبل از نبوت ہونا، دوسری تیسری صدی ہجری کے معروف و مستند مؤرخ عبدالملک بن ہشام (المتوفی ۲۱۳ یا ۲۱۸ھ) نے اپنی شہرہ آفاق کتاب ”سیرۃ ابن ہشام“ میں زیر عنوان ”سبب زواج ابی العاص من زینب“ اس طرح بیان کیا ہے:-

كان ابو العاص من رجال مكة المعدودين مالا و امانة و تجارة..... و كان خديجة خالته فسألت خديجة رسول الله و كان رسول الله ﷺ لا يخالفها، و ذلك قبل ان ينزل عليه وسلم بنبوتها  
امننت به خديجة و بناته..... و ثبت ابو العاص على شركة (سیرت ابن ہشام ج: ۱، ص: ۲۵۱، ۲۵۲، بتحقيق مصطفى السقاء وغيره)

ترجمہ:- ابو العاص، تجارت، امانت اور امانت اور دولت میں مکہ کے چند ممتاز لوگوں میں سے تھے، اور حضرت خدیجہؓ کی خالہ تھیں، چنانچہ حضرت خدیجہؓ نے خود ہی رسول اللہ سے درخواست کی کہ آپ ابو العاص سے (زینب کی) شادی کر دیں، رسول اللہ ﷺ حضرت خدیجہؓ کی رائے کے خلاف نہیں کرتے تھے، اور یہ واقعہ آپ ﷺ پر وحی نازل ہونے سے پہلے کا ہے۔ جب آپ ﷺ کو اللہ تعالیٰ نے نبوت سے سرفراز فرمایا تو حضرت خدیجہؓ اور آپ کی تمام بیٹیاں ایمان لے آئیں مگر ابو العاص شرک پر قائم رہے (پھر خاص مدت کے بعد وہ بھی ایمان لے آئے) علاوہ ازیں مشہور حافظ حدیث ابن حجر عسقلانی نے صحابہؓ کے احوال پر اپنی مستند ترین کتاب ”الاصحابہ“ میں ابو العاص کے تذکرہ میں جو انداز اختیار کیا ہے اس سے بھی یہی مترشح ہوتا ہے۔

مزید برآں یہ کہ حضرت زینبؓ کی چھوٹی بہن حضرت ام کلثوم کے نکاح کے بارے میں متعدد اہل سیر نے لکھا ہے کہ وہ بھی قبل از نبوت ہوا تھا (مثلاً: حافظ ابن عبد البرؒ اور زرقانی نے بیان کیا ہے، دیکھئے زرقانی شرح مواہب ج: ۳، ص: ۱۹۸) اور عصر حاضر کے ممتاز محقق، سیرت نگار حضرت علامہ مولانا سید سلیمان ندویؒ نے اپنی مشہور زمانہ ”سیرت النبیؐ“ (جلد دوم تقطیع کلاں ص: ۳۴۰، طبع اول ۱۹۲۰ء)

میں حضرت زینبؓ کی دوسری چھوٹی بہن حضرت رقیہ کی شادی کا بھی، ابن سعد کے حوالہ سے قبل از نبوت ہونا ثابت کیا ہے، تو پھر بڑی بہن کا قبل از نبوت ہونا اور زیادہ واضح ہو جاتا ہے۔ اسی طرح حضرت فاطمہؓ کو ان کی شادی کے وقت جو گھریلو سامان دیا گیا تھا اسے بھی موجودہ چیز کے رواج کیلئے سند بنانا درست نہیں۔ کیونکہ اللہ کے رسول ﷺ کا چار بیٹیوں میں سے صرف ایک بیٹی حضرت فاطمہؓ کو دینا اس غرض سے تھا کہ حضرت علیؓ کی مستقل علیحدہ سکونت کا انتظام نہ تھا، تو ظاہر ہے کہ گھریلو سامان کی موجودگی کا بھی کوئی سوال نہیں تھا، علاوہ ازیں حضرت علیؓ کرم اللہ وجہہ کے سر پرست بھی آنحضرت ﷺ ہی تھے، (جیسا کہ تمام ارباب سیر نے لکھا ہے، مثلاً مشہور محدث و مؤرخ حافظ ابن عبدالبرکي شہرہ آفاق کتاب ”الاستیعاب“ میں ہے:۔ کان ابو طالب ذاعیال کثیر.... فأخذ رسول اللہ ﷺ علیاً فضمہ الیہ.... فلم یزل علیؓ مع رسول اللہ حتی زوجہ من فاطمہ۔“ (الاستیعاب ج: ۱ ص: ۳۸ مکتبہ نہضتہ، مصر)۔ اگر اس موقع پر آپ سامان نہ دیتے تو بھی بظاہر اس کا نظم آپ ہی کو کرنا پڑتا، ان سب سے بڑھ کر چیز کے موجودہ طریقہ کے سنت نہ ہونے کی ایک دلیل یہ ہے کہ وہ گھریلو سامان جو حضرت فاطمہؓ کو آپ ﷺ نے بوقت رخصتی (یا اس کے بعد دیا تھا، جسے عوام چیز دینا کہتے ہیں) وہ خود حضرت علیؓ کی طرف سے فراہم کردہ رقم سے خرید کر دیا تھا، جس کی صراحت اہل سیر نے کی ہے، مثلاً زرقانی (شرح مواہب) میں ہے کہ آنحضرت ﷺ نے حضرت علیؓ کو وہ زرہ فروخت کرنے کا حکم دیا جو انہوں نے حضرت فاطمہؓ کو دی تھی، اس کے بعد واقعہ ”زرقانی“ میں اس طرح بیان کیا گیا ہے کہ حضرت علیؓ نے فرمایا:۔

فبعثها من عثمان بن عفان بأربعمائة وثمانین درهما، ثم ان عثمان رده لدرع الی علیؓ فجاء بالدرع والدرهم الی المصطفیٰ ﷺ فدعا لعثمانؓ کثیرة فجنته بها فوضعتها فی حجری فقبض منها قبضة.... فقال ای بلال.... ابتع بها لنا طيبا.... وفي رواية ابن ابی خيشمة عن علیؓ أمر ﷺ أن يجعل ثلث.... فی الطيب.... ووقع عند ابن مسعود وابی یعلیٰ بسند ضعيف عن علیؓ فقال اجعلوا الثلثین فی الطيب وثلثا فی الثياب، وامرهم ان یجهزوها لها سریر مشروط ای مجعول فیہ شرائط ای حبال ووسادة من آدم حشوها لیف..... الخ (زرقانی شرح مواہب ج: ۲ ص: ۴۰۳ للامام محمد بن عبدالباقي الزرقانی)

ترجمہ:۔ تو میں نے وہ زرہ حضرت عثمان بن عفان کے ہاتھ پر چار سو اسی درہم میں فروخت کر دی، مگر اس ساری رقم کے ساتھ زرہ بھی حضرت عثمانؓ نے حضرت علیؓ کو دے دی جس پر رسول اللہ ﷺ نے حضرت عثمان کو بہت زیادہ دعائیں دیں۔ حضرت علیؓ فرماتے ہیں کہ: میں وہ سب رقم لے کر رسول اللہ کی خدمت میں حاضر ہوا۔ تو آپ ﷺ نے حضرت بلالؓ سے فرمایا کہ: اس رقم کے ایک حصہ سے خوشبو خرید لاؤ..... (ان ہی سے یا کسی اور سے فرمایا) اور ایک حصہ سے کپڑے وغیرہ، اور فرمایا کہ اس سے (فاطمہؓ کے لئے) پلنگ کا سامان مہیا کر دو۔ چنانچہ ایک (خاص قسم کا عربی) بستر اور چڑے کا تکیہ وغیرہ تیار کروایا گیا..... الخ

علاوہ ازیں ہندوستان کے مشہور و مستند اور وسیع النظر صاحب درس عالم مولانا مفتی عنایت احمد کا کورویٰ اپنی مقبول عام سیرت کی کتاب ”تواریخ حبیب اللہ“ کی چوتھی فصل میں لکھتے ہیں:-

حضرت علیؑ سب دراہم زہ کی قیمت حضور میں لائے، آپ ﷺ نے ایک مٹھی حضرت بلالؓ کو دی کہ ان درہموں کی خوشبو فاطمہؑ کیلئے لے آؤ، اور باقی آپ ﷺ نے حضرت ام سلمہؓ کو دے کر فرمایا کہ: اس سے جہیز خانہ داری کا سامان بی بی فاطمہؑ کا کر دو ایک پنگ۔ (تواریخ حبیب اللہ ص: ۳۳۔ ”مطبع نظامی کانپور“) شاید اسی سے ماخذ وہ رواج ہے جو ”اعاجم“ یعنی غیر عرب باشندوں میں ”دستیمان یا دستقیماں“ کے نام سے غالباً بعض عرب ملکوں کے اندر کم سے کم علامہ شامیؒ کے دور تک جاری رہا، اور کیا بعید ہے کہ اب تک رائج ہو، جس کا مطلب ان فقہاء نے یہ بتایا ہے کہ مخاطب (لڑکا) مخاطوب (مگتیر) یا اس کے اولیاء کے پاس مہر کے علاوہ ایک معقول رقم اس غرض سے بھیجتا تھا کہ اس سے مخاطوب کے ”جہیز“ کا سامان خریدا جائے پھر اسے بعد نکاح مخاطب (شوہر) کے گھر بھیج دیا جائے، ایسی صورت میں شوہر کو شرعاً یہ حق پہنچتا تھا کہ ”جہیز“ نہ لانے کی صورت میں وہ اس منکوہہ کے اولیاء سے دستیمان کے بقدر ”جہیز“ کا مطالبہ کر سکے، کیونکہ علامہ شامی کے الفاظ میں وہ دراصل ”بہ بشرط العوض“ ہے یعنی ”دستیمان“ کے عنوان سے جو رقم مخاطوب (یا اس کے اولیاء) کو بھیجتی تھی، وہ اسی کام کے لئے بھیجتی تھی، (گویا اس رقم سے سامان خریدنے کیلئے ایک طرح کے وکیل کی سی حیثیت ان کی ہوتی تھی)

اس مسئلہ کی سب سے زیادہ تفصیل ”قنیۃ“ اور البحر الرائق میں ملتی ہے، وہاں سے لے کر صاحب ”در مختار“ اور اس کے شارح علامہ ابن عابدین نے اپنی اپنی کتابوں میں کچھ تنقیح اور تجزیہ کے بعد جگہ دی ہے (البحر الرائق، قنیۃ، در مختار، شامی وغیرہ مشہور فقہی کتابوں میں اس کا ذکر تفصیل سے ملتا ہے۔ علامہ شامی نے اسے ”اعاجم کا دستور“ بتایا ہے، فتاویٰ عالمگیری میں لفظ ”دستیمان“ استعمال ہوا ہے، جو فارسی لفظ ہے، دیکھئے۔ عالمگیری ج: ۱ ص: ۳۲۸، ردالمحتار ج: ۲ ص: ۳۶۷، ۳۶۸ ج: ۲ ص: ۶۵۲، ۶۵۳

قنیۃ ص: ۸۶، ۸۷، البحر الرائق ج: ۲ ص: ۲۰۰)

خلاصہ کلام:

کہ شوہر کی بھیجی یا دی ہوئی رقم سے گھر بیلو سامان خرید کر لڑکی کے ساتھ بھیجنا بھی ”جہاز“ کہلاتا تھا، لیکن کہاں یہ اور کہاں وہ؟ (کہ جس کا رواج آج کل ہندوستان جیسے ملکوں کے مسلمانوں میں پڑ گیا ہے) عرض کرنے کا حاصل یہ ہے کہ فقہ کی کتابوں میں مذکور اس قسم کے جزئیات سے موجودہ جہیز کی جو شکل ہے، اس بارے میں استدلال کرنا، کسی طرح درست نہیں (اس کی تفصیل دلائل کے ساتھ اوپر گزر چکی ہے، مزید تفصیل کی اس گزشتہ بحث کے اعادہ کی ضرورت نہیں معلوم ہوتی) فراموشی جہیز سے بھی بڑھ کر قبیح اور شنیع بلکہ شرمناک وہ رسم ہے، جو ”تک“ کے نام (یا دوسرے ناموں) سے بعض جگہ رائج، جس میں واقعہ شوہر خرید جاتا ہے یہ رسم تو اسی حیاء سوز بلکہ انسانیت سوز ہے، کہ اس کی مذمت کے لئے الفاظ مشکل ہے، مگر یہ رسم ہے کہ ”اکاس بیل“ کی طرح پھیلتی اور بڑھتی جا رہی ہے، اس لئے علمائے امت اور مصلحین کی ذمہ داری بڑھ جاتی ہے، انہیں چاہئے کہ اس کے خاتمہ اور بچ کنی کے لئے اپنی تمام کوششیں صرف کر دیں ورنہ آیت: ”واتقوا



افتنة لا تصيبن الذين ظلموا منكم خاصة“ (آیت کا مفہوم یہ ہے کہ اس عذاب سے ڈرو جو صرف ان ہی لوگوں پر نہیں آئے گا جو گناہوں میں مبتلا ہوئے (بلکہ ان پر بھی آسکتا ہے جو اگرچہ خود تو گناہوں سے بچے رہے مگر گناہ میں مبتلا لوگوں کی فکر نہیں کی۔ سورۃ الانفال آیت: ۲۵) سے جو عید سامنے آتی ہے اس کا تصور بھی ہی ہر باخبری کولر زہر آندام کرنے کے لئے کافی ہونا چاہئے۔ اس قبیح رسم (جس کی مذمت کیلئے صحیح الفاظ بھی ملنا مشکل ہیں) کی طرف سے غفلت برتنا یا اس بارے میں چشم پوشی سے کام لینا اب کسی طرح مصلحین و علماء کیلئے گوارا بلکہ جائز نہیں معلوم ہوتا کیونکہ اب پانی سر سے اونچا ہو چکا ہے کہ ہر جگہ ہزاروں جوان لڑکیاں، خاص طور پر پڑھی لکھی لڑکیاں، بن بیاہی بیٹی ہیں، جن میں سے بعض خود کشی تک کر لیتی ہیں، اس کی ایک مثال کانپور کا حالیہ واقعہ ہے جس میں تین لڑکیاں نے خود کشی کی (اور جیسا کہ اوپر ذکر ہوا، مرتد بھی ہو جاتی ہیں، اگر اس کی طرف فوری توجہ نہیں کی گئی تو اس طرح کے واقعات اور بڑھ جائیں گے، جن کی ذمہ داری سے مسلمان خاص طور سے بااثر لوگ اور اہل علم نہیں بچ سکیں گے، اس سلسلہ میں ”مسلم پرسنل لاء بورڈ“ اہم رول ادا کر سکتا ہے کہ اس کے مقاصد میں ”اصلاح معاشرہ“ بنیادی حیثیت رکھا ہے، اس سے بڑھ کر اصلاح کی اور کون سی ضرورت ہوگی! اس کے علاوہ ہر جگہ کے باشعور عوام بھی مختلف طریقوں سے اس رسم کی منج کنی میں مؤثر کردار ادا کر سکتے ہیں، مثلاً ایسی شادیوں کا مکمل بائیکاٹ کریں جہاں زیادہ جہیز دیتے یا ”تلک“ جیسی اور کوئی رسم ہوتے دیکھیں، اور پھر جس جگہ لڑکے یا اس کے سر پر ستوں کو لڑکی والوں سے مطالبات کرتے دیکھیں یا سنیں تو ان کے خلاف ایسی فضا بنائیں کہ ان کا معاشرہ میں رہنا دشوار اور کسی لڑکی کا ملنا محال ہو جائے، اس اکٹھا ہوئے ہوں اس مسئلہ کی شرعی و سماجی حیثیت نمایاں کی جائے، اور اس کی حرمت و قباحیت ذہنوں میں بٹھائی جائے، اور بتایا جائے کہ اس طرح کے مطالبہ کے بعد جو مال بھی ملے گا وہ شرعاً رشوت ہوگا (دلائل اوپر گزر چکے ہیں) جس کا لینا دینا دونوں حرام ہے (جس طرح سود کا لینا دینا)۔ علامہ شامی نے تو (جیسا کہ اوپر گزرا) اس طرح کے مال کو ”سخت“ کہا ہے، اور ”ربا“ و ”سخت“ (حرام طریقہ سے مال کا استحصال) وہ سنگین جرم ہے جس کی وجہ سے متعدد جگہ قرآن مجید (سورۃ النساء: ۱۵۵) ۱۶۱۳۔ سورۃ المائدہ: ۴۲، ۶۲، ۶۳) میں یہودی کی شدید مذمت کی گئی ہے، اور اسے قتل انبیاء جیسے جرائم کے ساتھ ذکر کر کے انہیں لعنت اور سخت عذاب کا مستحق قرار دیا گیا ہے، اور حدیث شریف میں اللہ کے رسول ﷺ نے فرمایا:۔

لا يدخل الجنة لحم نبت من السحت، وکل لحم نبت من السحت كانت النار اولی به۔

ترجمہ:۔ سخت یعنی حرام مال جس نے استعمال کیا ہو، اس کے لئے جہنم کی آگ زیادہ مناسب ہے (یعنی ایسا شخص جہنم کو مطلوب ہے) اسی طرح ایک اور حدیث میں ہے:۔ لا يدخل الجنة جسد غدی بالحرام (مشکوٰۃ ج: ۱ ص: ۲۴۲،

ج: ۱ ص: ۲۴۳) (مطبوعہ اصح المطابع دہلی) ﴿رواہ البیہقی﴾

ترجمہ:۔ حرام غذا سے پلا ہوا جسم نہیں جاسکتا گا۔ اور جب تک بھی استعمال کرے گا گناہ گار رہے گا، تو کیا کسی مسلمان کی دینی حس اس درجہ مردہ ہو سکتی ہے کہ وہ پوری عمر گناہ اور ”حرام“ میں مبتلا رہے، یہ بھی بتانا شاید بے محل نہ ہو کہ حرام طریقہ سے حاصل شدہ چیزوں کے

استعمال سے نماز اور دعا بھی قبول نہیں ہوتی، حدیث شریف میں ہے کہ اللہ کے رسول ﷺ نے فرمایا:-

من اشترى ثوباً بعشرة دراهم وفيه درهم حرام لم يقبل الله صلاة ما دام عليه. (مشکوٰۃ ج ۳ ص ۲۴۳)  
ترجمہ:- اگر کسی نے کوئی کپڑا (مثلاً) دس درہم (تین گرام کے قریب وزنی چاندی کا ایک سکہ) میں خریدا اور اس میں ایک درہم بھی حرام مال کا ہے تو اس کی اس وقت تک نماز قبول نہ ہوگی جب تک وہ کپڑا جسم پر ہے۔  
تیز صحیح مسلم میں ہے:-

ان الله طيب لا يقبل الا طيبا..... ثم ذكر الرجل يطيل السفر اشعث اغبر يمد يديه الى السماء حرام وغذى بالحرام فاني يستجاب لذلك. (صحیح مسلم ج: ۳۲۶- کتب خانہ رشیدیہ، دہلی)

ترجمہ:- اللہ پاک ہے اس لئے پاک (کمائی کی) چیز ہی قبول فرماتا ہے، پھر آپ ﷺ نے ایسے شخص کا (مثلاً) ذکر کیا جو طویل سفر میں ہونے کے باعث خستہ حال ہے اور اللہ تعالیٰ سے ہاتھ اٹھا کر دعائیں مانگ رہا ہے، مگر اس کی دعا قبول نہیں ہوتی کیونکہ اس کے کھانے پینے کا سامان اور لباس حرام (کمائی کا) ہے۔ کیا کوئی ایسا شخص جسے آخرت پر کامل یقین ہو وہ تمام عمر کی نمازیں برباد کرنے اور خدا تعالیٰ کے یہاں مسلسل گناہ میں مبتلا رہنے میں پیش ہونا گوارا کر سکتا ہے؟ اگر انہیں تو پھر ایسے ”تک“ اور فرمایشی جہیز جیسے مال کے لینے سے اسے اس طرح بچنا چاہئے جس طرح سانپ بچھو اور دوسرے زہریلے اور خطرناک جانوروں کے اثرات زیادہ اسی دنیا تک محدود رہتے ہیں، جبکہ ”حرام“ مال کے خطرناک اثرات اس عالم میں بھی پڑیں گے اس کے بعد اس عالم تک برقرار رہیں گے جسے آخرت کہتے ہیں، اعاذنا اللہ من شرور انفسنا ومن سيئات اعمالنا۔

یہاں ایک اور حدیث کا بیان کرنا شاید بے محل نہ ہوگا، جس میں فرمایا گیا ہے کہ اس طرح غیر شرعی طریقہ سے حاصل شدہ مال میں برکت بھی نہیں ہوتی، یعنی جلد فنا ہو جاتا ہے بلکہ اکثر اپنے ساتھ بہت سے دنیاوی مصائب اور تکالیف بھی لاتا ہے، اور ایسا شخص اگر صدقہ کرتا ہے (جو عموماً مصیبتوں کے ٹالنے کا سبب بنتا ہے لیکن اس کا) تو وہ بھی قبول نہیں ہوتا (اور مصیبتیں نہیں نالتیں بلکہ برقرار رہتی ہیں) اور اس کا بھی خطرہ ہے کہ ایسا مال حرنے کے بعد تک باقی رہتا ہے تو وہ اپنے پیچھے نہایت خطرناک اثرات چھوڑتا ہے، اصل حدیث (فرمان رسول اللہ ﷺ اس طرح ہے): لا يكسب عبد مال حرام فيتصدق منه ولا ينفق منه فيبارك له فيه ولا يترکہ خلف ظهره الا كان زاده الى النار. رواه احمد. (مشکوٰۃ ج ۲ ص: ۸۶) (مطبوعہ دمشق) حدیث کا مفہوم پہلے بیان ہو چکا ہے۔  
اللہ تعالیٰ سے دعا کرتا چاہئے کہ وہ اپنی مرضیات پر چلائے اور ہر اس برائی سے بچائے جس کا نتیجہ دنیا میں خراب، اور خدا کی ناراضگی کی صورت میں نکلے۔

ربنا تقبل منا انك انت السميع العليم ط